

आकाशवाणी जयपुर—अजमेर प्रादेशिक समाचार ।

- केंद्रीय स्वास्थ्य मंत्री जगत प्रकाश नड्डा विश्व जनसंख्या दिवस रे मौके परिवार नियोजन के लिए सुगम मॉडल पहल री सरूआत कीनी—प्रदेश मांय ई न्यारा—न्यारा कार्यक्रम राख्यी ज्या ।
- विधानसभा मांय काल पेश करी ज्या बजट मांय नौजवाना सारू करी ज्या न्यारा—न्यारा ऐलाण बाबत् मोटी तादाद मांय नौजवान मुख्यमंत्री भजनलाल शर्मा रो आभार जतायो ।
- एक पेड़ मां के नाम अभियान रा तहत राज्य मांय केई ठौड़ां पौधा रोपण रा कार्यक्रम राख्यी ज्या ।
- प्रदेश मांय आज ई केई ठौड़ां बिरखा व्ही ।

000

स्वास्थ्य मंत्री जगत प्रकाश नड्डा आज विश्व जनसंख्या दिवस रे मौके नई दिल्ली मांय राख्यी ज्या कार्यक्रम मांय परिवार नियोजन सारू सुगम मॉडल पहल री सरूआत कीनी । सुगम मॉडल माँ अर बच्चा रो ध्यान राखता थकां गर्भधारण रा बगत अर अंतराल सारू बणायी ज्यो है । न्यारा—न्यारा राज्या रा स्वास्थ्य अर परिवार कल्याण महकमां सागे वर्चुअल मीटिंग मांय नड्डा कह्यो के ऊंची जनसंख्या दर वाळा राज्यां माथे खास ध्यान देवणो चाहिजे । वे नुवी परिवार नियोजन—सूचना, शिक्षा और संचार सामग्री ई जारी कीनी । प्रदेश मांय ई विश्व जनसंख्या दिवस रे मौके जागरूकता कार्यक्रम राख्यी ज्या । राज्य स्तर रो कार्यक्रम जयपुर मांय राख्यी ज्यो ।

.....

चिकित्सा अरु स्वास्थ्य मंत्री गजेन्द्र सिंह खींवर री सदरत मांय व्ह्या ई कार्यक्रम मांय परिवार नियोजन रा हलका मांय चोखो काम करण वाळा लोगां, संस्थावां अर जिलां रो मान करी ज्यो। जोधपुर रा डॉ.सर्वपल्ली राधाकृष्णन राजस्थान आयुर्वेद विश्वविद्यालय मांय “एक विद्यार्थी—एक पेड़” री सोच ऊं पौधा रोपण रो कार्यक्रम राखी ज्यो। ई रा तैत विश्वविद्यालय परिसर मांय आयुर्वेद, होम्योपैथी अर योग—नैचुरोपैथी रा अध्यापक अर विद्यार्थी शीशम, रोहीतक, करंज, कनेर, सर्पगंधा, सप्तपर्ण अर शाल्मली रा पौधा रोप्या। दौसा मांय जिला कलेक्टर कलेक्ट्री परिसर ऊं परिवार नियोजन रो संदेश देवण वाळी रैली ने रवाना कीनी। सवाईमाधोपुर मांय चिकित्सा अर स्वास्थ्य विभाग री ओर ऊं राखी ज्या कार्यक्रम मांय बेहतरिन काम करण वाळी पंचायत समिति, ग्राम पंचायत, चिकित्सा अधिकारियां, ए एन एम अर आशा सहयोगिनियां रो मान करी ज्यो। बूंदी मांय ब्लॉक स्तर माथे स्वास्थ्य मेळा लगायी ज्या , जनचेतना रैलियां निकाळी ज्यी अर स्वास्थ्य मेळो लगायी ज्यो। ई मौके सीएमएचओ डॉ. ओ.पी. सामर बतायो के जनसंख्या दिवस रा मुद्दा विकसित भारत की नई पहचान—परिवार नियोजन हर दम्पत्ति की शान रे मुजब जनसंख्या पखवाडो मनायो जा रह्यो है। अलवर रा जिला अस्पताल मांय राखी ज्या जळसा रे दौरान सांस्कृतिक कार्यक्रम राखी ज्यो।

000

मुख्यमंत्री भजन लाल शर्मा कह्यो है के राज्य सरकार सरकारी, गैर सरकारी अर कारोबार समेत न्यारा—न्यारा हलकां मांय नौजवानां ने बत्ती ऊं बत्ती नौकरियां रा मौका मुहैया करावेला। वे राज्य रा बजट मांय करी ज्या न्यारा—न्यारा ऐलाण सारू आज वां रा रेहवास माथे राखी ज्यी नौजवानां री आभार सभा मांय बोल रह्या हा। मुख्यमंत्री कह्यो के बजट मांय नौजवाना सारू ई साल एक लाख नौकरियां रो ऐलाण करी ज्यो है अर पेपर लीक करण वाळां रे खिलाफ करडी कार्यवाही करी जावेला। वे कह्यो के बजट मांय महाराणा प्रताप स्पोर्ट्स यूनिवर्सिटी, संभाग स्तर माथे स्पोर्ट्स कॉलेज अर ‘खेलो राजस्थान यूथ गेम्स’ सरीखा ऐलाण ऊं राज्य रा गांवांई हलकां री प्रतिभावां ने आगे लाई जा सकेला।

000

प्रदेश मांय 13 जुलाई ने राष्ट्रीय लोक अदालत लगायी जावेला जिण रा तैत राजीनामा ऊं मामलां निपटाया जावेला। लोक अदालत रो उद्घाटन राजस्थान हाई कोर्ट री मुख्य पीठ जोधपुर मांय न्यायमूर्ति पुष्पेन्द्र सिंह भाटी अर जयपुर पीठ मांय रालसा रा कार्यकारी अध्यक्ष हाई कोर्ट रा नुवा परिसर मांय करेला। राष्ट्रीय लोक अदालत रा तैत मामलां री सुणवाई सारू पांच सौ बारह बैच बणायी ज्यी है। आं बैच मांय ऑनलाईन अर ऑफलाईन दोन्यू तरीकां ऊं मामलां री सुणवायी करी जावेला। राजस्थान हाई कोर्ट री जोधपुर पीठ मांय पांच बैच बणा र दो हजार अर जयपुर पीठ मांय 4 रिटायर्ड जजां री बैचां बणा र 2 हजार 713 मामलां री सुणवाई करी जावेला।

000

राज्यपाल कलराज मिश्र आज जयपुर रा राजभवन मांय 'एक पेड़ मां के नाम' अभियान रा तैत कपूर रो पौधो रोप्यो। अभियान रा तैत राजभवन मांय अहलकार अर कर्मचारी नीम रा पचास पौधा रोप्या। ई मौके राज्यपाल जनता ऊं बत्ता ऊं बत्ता पौधा लगा र वां री सार संभाल करण बाबत् कह्यो। 'एक पेड़ माँ के नाम' अभियान रा तैत आज प्रदेश री 62 हजार आंगनबाड़ियां मांय पौधा रोपण रो अभियान सरु करी ज्यो। ई रा तैत हर आंगनबाड़ी केंद्र मांय 20-20 पौधा रोप्या जावेला। अभियान रा तहत जयपुर मांय समेकित बाल विकास सेवावां रा मुख्यालय परिसर मांय पौधा रोपी ज्या। एक पेड़-एक स्टूडेंट अभियान रा तैत जयपुर रा राजस्थान विश्वविद्यालय परिसर मांय ई पौधा रोप्यी ज्या। ई मौके उपमुख्यमंत्री डॉ. प्रेमचंद बैरवा, जयपुर री सांसद मंजू शर्मा, विधायक गोपाल शर्मा, जयपुर ग्रेटर नगर निगम री महापौर डॉ. सौम्या गुर्जर अर विश्वविद्यालय री कुलपति अल्पना कटेजा ई मौजूद रह्या। झूंगरपुर जिला मांय सीमलवाड़ा ब्लॉक रा आयुष्मान आरोग्य मंदिर राजकीय आयुर्वेद औषधालय सीथल मांय ई औषधीय गुणां वाळा 108 पौधा रोपी ज्या। अजमेर मांय माखुपुरा रा राजकीय महिला आई.टी.आई मांय ई पौधा रोप र वां री सार संभाल रो संकल्प दिरायी ज्यो। बारां जिला मांय 'हरियालो म्हारो बारां' अभियान चला र 18 लाख ऊं बत्ता पौधा रोपणो तैय करी ज्यो है। ई रा तैत आज न्यारी-न्यारी ठौड़ां 2 लाख पौधां रोप र वां री सार संभाल री जिम्मेदारी दिरायी ज्यी। ई बीचे मुख्यमंत्री वृक्षारोपण महाअभियान रा तैत जयपुर रा अरण्य भवन मांय प्रधान मुख्य वन संरक्षक अरिजीत बनर्जी दूजा अहलकारां सागे पौधा

रोप्या। ई मौके बनर्जी कहयो के मुख्यमंत्री वृक्षारोपण महाअभियान रा तैत ई चौमासा मांय 7 करोड़ पौधा रोप्या जावेला। वे बतायो के वन विभाग री पौधशालावां ऊं एक जुलाई ऊं हाल ताई करीब 80 लाख पौधा बांट दिया ज्या है।

000

कारगिल विजय दिवस रा रजत जयंती महोत्सव रा सिलसिला मांय सप्त शक्ति कमांड, जयपुर रा प्रेरणा स्थल ऊं 'हाट्स टू ब्रेवहाट्स' कार रैली रवाना व्ही। कमांड रा कमांडर लेफ्टिनेंट जनरल मनजिंदर सिंह रैली ने झंडी बता र रवाना कीनी। आ रैली दस हजार किलोमीटर री यात्रा पाछे कारगिल युद्ध स्मारक जा र पूरी व्हेला। ई मौके जनता कानी ऊं फौजियां रा प्रति मान रो दरसाव करण वाळा संदेश बांची ज्या।

000

हनुमानगढ़ रा स्थापना दिवस रे मौके आज न्यारा—न्यारा कार्यक्रम राख्यी ज्या। ई मौके जनता रा नुमाइन्दा, जिला कलेक्टर अर जनता श्रमदान कर र सफाई रो संदेश दीनो। स्थापना दिवस रे मौके जिला अस्पताल मांय खून दान शिविर लगायी ज्यो।

000

राजसमंद जिला मांय चारभुजा थाना हलका रा मान सिंह का गुडा गांव कने एक टैंकर रे सामी ऊं आ रही कार माथे पड़ जावण ऊं कार मांय सवार एक ही पिरवार रा चार जणां री मौत व्हे ग्यी। एस.पी. मनीष त्रिपाठी बतायो के मरण वाळां मांय दो महिलावां ई शामिल है।

000

बूंदी रा जिला कलेक्टर अक्षय गोदारा हिंडोली उपखंड रा बड़ौदिया गांव मांय राख्यी ज्यी रात्रि चौपाल मांय गांवा वाळां री समस्यावां सुण र वां ने आगी करण सारू अहलकारां ने जरूरी हुकम दीना। टोंक री जिला कलेक्टर डॉ. सौम्या झा ई देवली मांय उपखंड स्तर री जनसुणवाई कर र अहलकारां ने जरूरी हुकम दीना। सलूंबर जिला रा लसाड़िया मांय उपखण्ड स्तर री जनसुणवाई रे दौरान जिला कलेक्टर अहलकारां ने जनता री समस्यावां बेगी सुलझावण रा हुकम दीना।

000

प्रदेश मांय आज ई केई ठौड़ां बिरखा व्ही। टोंक जिला रा नगर फोर्ट मांय सब ऊं बत्ती 66 मिलीमीटर बरसात दर्ज करी ज्यी। बारां मांय

दोपहरा पाछे व्ही हल्की बिरखा ऊं उमस ऊं थोड़ो आराम मिल्यो। हनुमानगढ मांय जोरदार बायरो बाजण सागे मेह बरस्यो। जिला रा गांवाई हलकां मांय ई चोखी बिरखा व्ही। राजधानी जयपुर रा केई हलकां मांय सिंज्या री पोर चोखो मेह बरस्यो। मौसम विभाग रे मुजब आज मानसून री ट्रफ लाइन बीकानेर, जयपुर व्हेती निकळ रही है, जिण रा असर ऊं उदयपुर, कोटा, जयपुर, भरतपुर अर बीकानेर संभाग रा कुछ हलकां मांय बिरखा व्हेवण रा आसार है जद के जोधपुर संभाग रा घणखर हलकां मांय मौसम सूखो रेहवण री संभावना है। काल ऊं मॉनसून री ट्रफ लाइन रे हिमालय री ओर खिसकण अर पछुआ हवा चालण ऊं आवता तीन चार दिन राज्य रा घणखर हलकां मांय बिरखा कम पड़बा रा आसार है। प्रदेश रा ऊगणी हलकां मांय 16 जुलाई ऊं ओजू चौमासा री बिरखा व्हेवण रा आसार है।

0000